

गय आत्रेयः। अग्निः। अनुष्टुप्, ४, ७ पङ्क्तिः।

अग्न ओजिष्ठमा भर द्युम्नमस्मभ्यमग्निगो।

प्र नो राया परीणसा रत्सि वाजाय पन्थाम् ॥ ५.०१०.०१

अग्ने- सत्क्रतो। ओजिष्ठम्- अतिशयतेजोवत्। द्युम्नम्- ज्योतिः। अस्मभ्यम्- नः। अग्निगो- अनिवारितगते। आ भर- आहर। परीणसा राया- ऐकाग्र्यसम्पदा। णस कौटिल्ये। नः- अस्मभ्यम्। वाजाय- सद्गतये। पन्थाम्- मार्गम्। प्र- प्रकर्षेण। रत्सि- विलिख ॥१॥

त्वं नो अग्ने अद्भुतं कृत्वा दक्षस्य मंहना।

त्वे असुर्यमारुहत्क्राणा मित्रो न यज्ञियः ॥ ५.०१०.०२

अग्ने। त्वम्। नः- अस्मभ्यम्। अद्भुत- आश्चर्यभूत। कृत्वा- प्रज्ञया। दक्षस्य मंहना- स्वसामर्थ्यमाहात्म्येनाग्रहं करोषि। त्वे- त्वयि। असुर्य- प्राणबलम्। आरुहत्। मित्रो न- सखेव। यज्ञियः- पूज्यः। क्राणा- कर्माणि कुर्वाणो भव ॥२॥

त्वं नो अग्न एषां गर्यं पुष्टिं च वर्धय। ये स्तोमेभिः प्र सूरयो नरो मघान्यानशुः ॥ ५.०१०.०३

ये। स्तोमेभिः- मन्त्रैः। सूरयः- प्रकाशयुक्ताः। नरः- मनुष्याः। मघानि- सम्पदः। प्र- प्रकर्षेण। आनशुः- व्याप्तुवन्ति। तेभ्यो नः। त्वम्। अग्ने। एषाम्- एतेषां देवानाम्। गयम्- चिद्रश्म्यात्मकम्। पुष्टिम्। वर्धय ॥३॥

ये अग्ने चन्द्र ते गिरः शुम्भन्त्यश्वराधसः।

शुष्मेभिः शुष्मिणो नरो दिवश्चिद्येषां बृहत्सुकीर्तिर्बोधति त्मना ॥ ५.०१०.०४

चन्द्र- आह्लादकर। अग्ने। ये। अश्वराधसः- तुरगधनाः। प्राणसमृद्धाः। शुष्मिणः- बलिनः। नरः- मनुष्याः। शुष्मेभिः- स्वबलैः। ते- तव। गिरः- मन्त्रान्। शुम्भन्ति- स्वभावनया मण्डयन्ति।

एषाम्- तेषाम्। दिवो बृहत्सुकीर्तिः- दिव्यं महद्यशः। त्मना- स्वतस्तानग्निः। बोधति-
अवगच्छति ॥४॥

तव त्वे अग्ने अर्चयो भ्राजन्तो यन्ति धृष्णुया।

परिज्मानो न विद्युतः स्वानो रथो न वाजयुः ॥ ५.०१०.०५

अग्ने। तव- भवतः। त्वे- ते। अर्चयः- रश्मयः। भ्राजन्ते- शोभन्ते। धृष्णुया- प्रगल्भाः। यन्ति-
सरन्ति। परिज्मानः- परितो गमनशीलाः। विद्युतः। न- इव। वाजयुः- सम्पत्कामः। स्वानः-
शब्दायमानः। रथः। न- इव भवति ॥५॥

नू नो अग्न ऊतये सबाधसश्च रातये।

अस्माकांसश्च सूरयो विश्वा आशास्तरीषणि ॥ ५.०१०.०६

अग्ने। सबाधसः- बाधितेभ्यः। नः- अस्मभ्यम्। रातये- सम्पदानाय। ऊतये- रक्षायै। भव।
अस्माकासः- अस्मदीयाः। सूरयः- विद्वांसः। विश्वाः- सर्वाः। आशाः- आकाङ्क्षाः। तरिषणि-
तरन्तु ॥६॥

त्वं नो अग्ने अङ्गिरः स्तुतः स्तवान् आ भर।

होतर्विभ्वासहं रयिं स्तोतृभ्यः स्तवसे च न उतैधि पृत्सु नो वृधे ॥ ५.०१०.०७

अग्ने। अङ्गिरः- अङ्गनशील। नः- अस्मभ्यम्। स्तुतः- पूर्वैर्वन्दितः। स्तवानः-
इदानीमस्माभिर्वन्दितः। आ भर- आहर। होता- देवानामाह्वता सन्। विभ्वासहम्-
बह्वभिभावुकम्। रयिम्- धनम्। स्तोतृभ्यः- वन्दकेभ्यः। नः- अस्मभ्यम्। स्तवसे- स्तोतुम्।
आवह। उत- अपि च। पृत्सु- युद्धेषु। नः- अस्माकम्। वृधे- वृद्धयै। एधि- भव ॥७॥